

Merħba! Il-Papa jistieden lill-bnedmin ta' rieda tajba sabiex ningħaqdu flimkien u nitolbu għall-edukaturi biex ikunu xhieda kredibbili, billi jgħallmu l-fraternità iktar milli l-kompetittività u fuq kolloxx jgħinu lil min hu l-iżgħar u l-aktar vulnerabbli.



Ningabar:

Noqgħod bi kwieti u għal ftit mumentu nafda lill-edukaturi li naf f'idejn Alla. Naħseb fil-missjoni kbira tagħhom. Nirrifletti kemm il-ġenerazzjonijiet ta' warajna jkunu aħjar jekk jirċievu valuri ta' kollaborazzjoni u ta' attenzjoni għal min hu l-aktar dgħajjed fis-soċjetà.



Fatt ċkejken:

Fl-Università ta' North Carolina, bħala parti mill-attivitajiet tal-American Education Week, saret stedina lill-istudenti sabiex jiktbu dwar xi għalliema li ħallew impatt pożittiv fuq ħajjithom. Wieħed mill-istudenti kiteb dan il-kliem sabiħ dwar għalliema li kellu fit-tielet sena tal-primarja.

Ms Sehorn kienet għalliema differenti mill-oħrajn. Ma konniex naraw il-ħin jgħaddi waqt il-lezzjonijiet tagħha.

Dan għaliex l-attivitajiet kienu jidhru jiżvolgħu weħidhom u b'mod naturali ħafna. Fuq in-naħa ta' wara tal-klassi kellna spazju li kienet issejjaħlu "bejta"; kienet rokna ddedikata għall-qari, mimlija kotba u kuxins. Ms Sehorn kienet thajjarna mmorru naqraw jew tal-anqas inserrħu għajnejna u moħħna quddiem il-kotba. Ħafna drabi kienet tinkoraġġina noqogħdu ftit tal-ħin hemm u noħolmu dwar xi haġa meraviljuża u naħsbu kif nistgħu nagħtuha l-ħajja.

Fl-inħawi tal-iskola kienu jrabbu ż-żwiemel u kien hemm ħafna raba' u mogħdijiet għall-passiġġati. L-hena tagħna kien li mmorru nqallbu l-ħamrija biex niġbru d-dud, it-tafal u materjal ieħor ħalli nagħmlu l-kompost. Konna ħloqna ġnien għalina. Kulħadd kien jieħu sehem. U lkoll konna kburin bil-ħidma li konna nagħmlu flimkien u talli rnexxielna nibdlu l-ħolma tagħna f'realtà.

Jien kont student immigrant mill-Filippini, ngħix f'komunità ta' ħafna barranin. L-għalliema kienet tgħinna nitgħallmu naċċettaw id-differenzi ta' bejnietna. Dak li tgħallimt u ħdimt flimkien mal-oħrajn swewli bħala l-akbar lezzjoni ta' ħajti, li għadni ngħożż fija sal-ġurnata tal-lum.



Naħseb ftit:

Liema kwalitajiet kbar kellha din l-għalliema? X'valuri għaddiet lill-istudenti tagħha? Għaliex taħseb li l-awtur għandu memorji daqshekk ċari dwarha?



Nitlob:

Missier, ibgħat l-Ispirtu tiegħek fil-qalb ta' kull edukatur/a sabiex dawn isibu l-kuraġġ u s-sapport meħtieġ biex jgħallmu l-valuri tal-fratellanza lill-istudenti tagħna sa miċ-ċokon. Nitolbuk tagħti d-doni tal-paċenzja, tal-imħabba u tas-saħħa lill-edukaturi sabiex ma jaqtgħux qalbhom milli jibqgħu jgħinu lill-membri vulnerabbli tas-soċjetà tagħna.



Kliem ta' dawl:

L-edukazzjoni hija l-iktar arma b'saħħitha li għandna biex nibdlu d-dinja.

N. Mandela



X'nista' nagħmel:

Insib mezz kif insostni u napprezza lil dawk l-edukaturi li f'xogħolhom jagħzlu li jgħaddu aktar il-valuri ta' inkluzjoni u fraternità milli dawk tal-kompetittività.